



वर्ष : 13 , अंक : 05, पृष्ठ : 08, नई दिल्ली रविवार 23 जुलाई 2023, मूल्य : 1.50/-

मुख्य अपडेट
दिल्ली हवाई अड्डे पर 10 करोड़ रुपये से अधिक की विदेशी मुद्रा जब्द
.... पेज 03
मुजफ्फरनगर में 242 करोड़ की परियोजनाओं का मुख्यमंत्री ने किया शिलान्यास और लोकार्पण
.... पेज 05
स्पेन को आठ साल बाद कोस्ट रिका पर मिली जीत, स्विट्जरलैंड ने फिलीपीन को दी शिकस्त
.... पेज 07



विरोध प्रदर्शन

इंडिजिनस ट्राइबल लीडर्स फोरम (आईटीएलएफ) की महिला शाखा ने चूड़ाचांदपुर में राज्य में चल रही जातीय हिंसा के दौरान मारे गए लोगों के सम्मान में बनाई गई ‘वॉल ऑफ रिमेंबरेंस’ के पास विरोध प्रदर्शन किया।

न्यूड वीडियो के बाद मणिपुर का एक और दर्दनाक घटना

2 और लड़कियों से गैंगरेप :दोनों की हत्या की

मणिपुर के बी फैनोंग गांव में दो महिलाओं के नंगा करके घुमाने और उनके साथ गैंगरेप के आरोप के बाद एक और चौंकाने वाली घटना सामने आई है। इसके मुताबिक दो अन्य महिलाओं की भी रेप के बाद हत्या कर दी गई थी। एफआईआर के मुताबिक यह घटना राजधानी इंपाल की बताई गई है। यह दोनों घटनाएं एक घंटे के अंतराल पर हुई थीं और दोनों ही पीड़ित कुकी समुदाय से हैं और आरोपी मैतेई



समुदाय से हैं। एक तरफ जहां, पहली घटना का वीडियो वायरल होने के कुछ ही देर के बाद आरोपियों की गिरफ्तारी

हो गई। वहीं, दूसरी घटना में कोई गिरफ्तारी नहीं हुई है।

पुलिस अधिकारियों के मुताबिक रेप और हत्या की शिकार दोनों महिलाएं बहनें थीं। पीड़ित के पिता द्वारा दर्ज कराई गई एफआईआर के मुताबिक यह दोनों शहर के एक कारवांश में बतौर केयरटेकर काम करती थीं। दोनों की उम्र क्रमशः 21 और 24 साल थी और दोनों किराए के घर में रहती थीं। इसी घर में भीड़ ने

उनके साथ दरिंदगी की और फिर उन्हें मार डाला। बातचीत में महिलाओं के पिता ने बताया कि उनकी बड़ी बेटी का दोस्त मैतेई है, जबकि हम लोग कुकी हैं। बेटी के दोस्त ने बताया कि पुरुषों और महिलाओं की भीड़ उनके घर में घुसी और हत्या कर डाली। उन्होंने कहा कि मैं पुलिस अफसर के साथ मर्चरी में गया। वहां पर एक डॉक्टर ने बताया कि मेरी बेटियों की रेप के बाद हत्या कर दी गई थी।

यासीन मलिक को कोर्ट ले जाने पर 4 अफसर सस्पेंड

बिना बुलाए तिहाड़ से सुप्रीम कोर्ट ले जाया गया था

नई दिल्ली। दिल्ली के तिहाड़ जेल प्रशासन ने सुप्रीम कोर्ट में यासीन मलिक की व्यक्तिगत पेशी मामले में लापरवाही को लेकर शनिवार (22 जुलाई) को 4 अफसरों को सस्पेंड कर दिया है। इनमें एक डिप्टी सुपरिंटेंडेंट, 2 असिस्टेंट सुपरिंटेंडेंट और एक अन्य अधिकारी शामिल है।

सॉलिसिटर जनरल तुषार मेहता ने 21 जुलाई को होम सेक्रेटरी अजय भल्ला को चिट्ठी लिखकर सवाल उठाया था कि सुप्रीम कोर्ट के बुलाए बिना यासीन को कोर्ट क्यों ले जाया



गया मेहता ने इसे सुप्रीम कोर्ट की सुरक्षा में गंभीर चूक बताया था। उन्होंने चिट्ठी में लिखा- यासीन जैसा आतंकी और अलगाववादी नेता, जो न केवल टेरर फंडिंग मामले में दोषी

है, बल्कि पाकिस्तान में आतंकी संगठनों के साथ संबंध रखता है, वो भाग सकता था, जबरन ले जाया जा सकता था या मारा जा सकता था। दरअसल, 21 जुलाई को कश्मीरी आतंकी यासीन बिना बुलाए सुप्रीम कोर्ट में पेश हुआ था। कोर्ट में उसे देखकर जज नाराज हो गए थे। जस्टिस सूर्यकांत और जस्टिस दीपांकर दत्ता की बेंच ने कहा था कि हमने ऐसा कोई आदेश नहीं दिया था, जिसमें कहा गया हो कि उसे व्यक्तिगत रूप से कोर्ट में पेश होना है।

विनेश-बजरंग को ट्रायल में छूट के खिलाफ याचिका खारिज

याचिका लगाने वाली अंतिम पंचाल बोलीं वे अब सुप्रीम कोर्ट जाएंगी

पानीपत। एशियन गेम्स के ट्रायल में पहलवान विनेश फोगाट और बजरंग पुनिया को छूट देने के खिलाफ दायर याचिका को दिल्ली हाईकोर्ट ने खारिज कर दिया। यह याचिका पहलवान अंतिम पंचाल और सुजीत कलकल ने दायर की थी। फैसले के बाद अंतिम पंचाल ने कहा कि वे अब इस मामले को सुप्रीम कोर्ट लेकर जाएंगी। न्यायमूर्ति सुब्रमण्यम प्रसाद की पीठ ने शुक्रवार को मामले की सुनवाई करते हुए कहा था कि अदालत कल अपना



फैसला सुनाएगी, क्योंकि मुकदमा रविवार को समाप्त होगा। पीठ ने स्पष्ट किया था कि वह केवल यह देखेगी कि प्रक्रिया का पालन किया गया है या नहीं। यह इस मुद्दे से नहीं निपटेगी कि

बेहतर पहलवान कौन है। वहीं गुरुवार को भी दिल्ली हाईकोर्ट में सुनवाई हुई थी, जिसमें कोर्ट ने मुद्दे पर WFI से जवाब मांगा था।

पहलवान साक्षी मलिक ने सरकार पर साधा निशाना

वहीं, पहलवान साक्षी मलिक ने ट्वीट करके कहा, सरकार ने एशियन गेम्स में सीधे नाम भेजकर पहलवानों की एकता को तोड़ने का काम किया है। मैं न कभी बिना ट्रायल खेलने गई हूँ और

न ही इसका समर्थन करती हूँ। सरकार को इस मंशा से विचलित हूं। हमने ट्रायल्स की डेट आगे बढ़वाने की बात कही थी, लेकिन सरकार ने हमारी झोली में यह बदनामी डाल दी है। साक्षी मलिक ने आगे कहा- मुझे 3-4 दिन पहले सरकार की तरफ से फोन आया था कि हम बजरंग पुनिया और विनेश फोगाट को एशियन गेम्स के लिए भेज रहे हैं, आप भी मेल कर दो, आपको भी भेज देंगे। मैंने साफ मना कर दिया।

छत्तीसगढ़ के तिरिया मुठभेड़ मामले में दो और नक्सली गिरफ्तार

राष्ट्र विरोधी गतिविधियों को बढ़ावा देने का आरोप

नई दिल्ली। छत्तीसगढ़ में साल 2019 में हुई मुठभेड़ से संबंधित मामले में दो और लोगों को गिरफ्तार किया गया है। एनआईए के एक अधिकारी ने बताया कि 2019 में छत्तीसगढ़ के तिरिया गांव के पास सुरक्षा बलों पर हुए हमले के संबंध में सीपीआई (माओवादी) की एक महिला सहित दो लोगों को गिरफ्तार किया गया है।

तिरिया मुठभेड़ मामले में दो और गिरफ्तार

एनआईए के एक अधिकारी ने

बताया कि इस हमले में छह नक्सली और एक नागरिक की मौत हो गई थी। केंद्रीय जांच एजेंसी के एक प्रवक्ता ने कहा कि व्यापक जांच और तलाशी अभियान के बाद कंडुला सिरिशा उर्फ पदावका और डड्डु प्रभाकर उर्फ अजय को पकड़ा गया है। अबतक मामले में कुल छह लोगों को गिरफ्तार किया गया है। राष्ट्रीय जांच एजेंसी के अनुसार, दोनों आरोपी प्रतिबंधित संगठन की राष्ट्र विरोधी गतिविधियों को बढ़ावा देने के लिए सीपीआई (माओवादी) के शीर्ष नेताओं के साथ



मिलकर काम कर रहे थे। अधिकारी ने बताया कि इससे पहले एनआईए ने दो आरोपियों के परिसरों पर तलाशी के दौरान सीपीआई (माओवादी) कार्यकर्ताओं की गतिविधियों से संबंधित कई आपतिजनक सामग्री जब्द की थी।

बारिश का कहर

तीन लापता, कोटखाई में मकान ढहा, त्रियोग में 25 तक स्कूल बंद

हिमाचल के कुल्लू और रोहडू में बादल फटे : 2 लोगो की मौत

शिमला। हिमाचल में भारी बारिश ने खूब कहर बरपाया है। शिमला जिले के रोहडू व कोटखाई में दो व्यक्तिओं की मौत और तीन लापता है। रोहडू के लैला नाला में बादल फटने के बाद जगोटी गांव में एक ढाबा व मकान पत्थर फलड में बह गया। इससे एक ही परिवार के तीन लोग 15 घंटे से भी अधिक समय से लापता है। जगोटी के रोशन लाल उनको पत्नी भागा देवी ढाबा चलाते थे। बीती रात पोता कार्तिक भी उनके साथ में था।

लैला खड्ड में आई बाढ़ ने गांव में खूब तबाही मचाई है। अन्य ग्रामीणों के घर, बगीचों व आधा दर्जन से ज्यादा गाड़ियों को भी नुकसान हुआ है। वहीं



कोटखाई की बाग डुमैहर पंचायत में एक कच्चे मकान पर लैंडस्लाइड से नेपाली मूल के दो व्यक्तियों की मौत हो गई। उधर, कुल्लू की गडसा घाटी में भी बादल फटने के बाद आई बाढ़ व लैंडस्लाइड को देखते हुए खोड़ागे गांव के दो दर्जन से ज्यादा मकान खाली कराए गए।

इसी तरह शिमला जिले के जुब्बल, कुमारसैन, कोटगढ़, किन्नौर के अलावा चंबा व कुल्लू के कई क्षेत्रों में भी बारिश से खूब नुकसान हुआ है। ताजा बारिश के बाद प्रदेश में 1100 से ज्यादा सड़कें अवरुद्ध हो गईं। इनमें 625 सड़कें पिछले 12 दिन से बंद पड़ी है। इससे शनिवार को 1050

से ज्यादा रूटों पर बस सेवाएं बाधित हुई है।

कोटखाई अस्पताल में पानी भरा

भारी बारिश के बाद कोटखाई अस्पताल की निचली मंजिल जलमग्न हो गई। बरसती पानी के साथ आई गद से अस्पताल में कीचड़ भर गया।

इससे डॉक्टर और बाकी स्टाफ अस्पताल नहीं पहुंच पाया। इस वजह से मरीज परेशान है। उधर, सिरमौर में बारिश के चलते गिरी जटोन बैराज पर पानी डेंजर लेवल के पास पहुंच गया। इसके बाद बैराज के सभी 10 गेट

खोल दिए गए। सिरमौर में सड़कों, पुलों और पेयजल योजनाओं को काफी नुकसान पहुंचा है।

भारी बारिश के बाद शिमला जिले के त्रियोग सब डिवीजन में 25 जुलाई तक सभी निजी और सरकारी स्कूल बंद कर दिए गए। इसे लेकर डियोग स्थलने आदेश जारी किए। इससे पहले 22 जुलाई तक स्कूलों में छुट्टियां बढ़ाई गई थी।

वहीं चंबा जिले के भरमौर और भटियास सब डिवीजन के सारे स्कूल और आंगनबाड़ी केंद्र आज बंद रखे गए। सुबह से हो रही मूसलाधार बारिश के चलते वह फैसला लिया गया।

मणिपुर में फिर भड़की हिंसा

महिलाओं ने जाम की सड़कें; पुलिस ने भी छोड़े आंसू गैस के गोले



एजेंसी

इम्फाल। मणिपुर के इम्फाल में महिला प्रदर्शनकारियों द्वारा घारी इलाके में एक मुख्य सड़क को अवरुद्ध करने के बाद फिर हिंसा भड़क उठी है। विरोध प्रदर्शन के दौरान महिला प्रदर्शनकारियों ने टायर जलाए, जिसके बाद पुलिस को कार्रवाई करनी पड़ी। प्रदर्शनकारियों को शांत करने के लिए मणिपुर सशस्त्र पुलिस, सेना और त्वरित कार्रवाई बटालियन मौके पर पहुंची।

उन्होंने सबसे पहले वहां आग बुझाई और स्थिति को नियंत्रित किया। प्रदर्शनकारियों पर काबू पाने के लिए कई इलाकों में फ्लैग मार्च किया गया। मणिपुर में 3 मई से इम्फाल घाटी में

केंद्रित बहुसंख्यक मैतेई और पहाड़ियों पर कब्जा करने वाले कुकी लोगों के बीच जातीय झड़पें हो रही हैं। हिंसा में अब तक 160 से ज्यादा लोग मारे जा चुके हैं। यहां तीन मई को हिंसा भड़क उठी थी, जब मैतेई समुदाय की अनुसूचित जनजाति (एसटी) दर्ज की मांग के विरोध में पहाड़ी जिलों में आदिवासी एकजुटता मार्च का आयोजन किया गया था।

मणिपुर की आबादी में मैतेई लोगों की संख्या लगभग 53 प्रतिशत है। वे ज्यादातर इम्फाल घाटी में रहते हैं। वहीं, नागा और कुकी की संख्या 40 प्रतिशत है, जो ज्यादातर पहाड़ी जिलों में रहते हैं। प्रदेश के विभिन्न हिस्सों से आगजनी, लूट, हिंसा और भीड़ जमा होने की कई घटनाएं सामने आई हैं।

मणिपुर वायरल वीडियो केस में एक नाबालिग गिरफ्तार : अब तक 6 आरोपी पकड़े गए

मणिपुर में दो महिलाओं को निर्वस्त्र घुमाए जाने के मामले में एक नाबालिग की गिरफ्तारी हुई है। मणिपुर पुलिस ने शनिवार शाम को ट्वीट कर जानकारी दी कि मामले में अब तक 6 लोगों की गिरफ्तारी हुई है, जिसमें 5 मुख्य आरोपियों के साथ एक नाबालिग भी शामिल है। इससे पहले गिरफ्तार किए गए 4 आरोपियों की शुक्रवार को कोर्ट में पेशी हुई। उन्हें 11 दिन की पुलिस कस्टडी में भेजा गया है। उधर, चुराचांदपुर जिले में 5 हजार कुकी महिलाओं ने काले कपड़े पहनकर इस घटना के विरोध में प्रदर्शन किया। इफाल में भी महिलाएं सड़कों पर उतरतीं और टायर जलाए। सुरक्षाबलों ने मौके पर पहुंचकर आग पर काबू पाया। निर्वस्त्र की गई एक महिला के पति कारगिल युद्ध लड़ चुके हैं। उन्होंने कहा, मैंने कारगिल युद्ध में देश को दुश्मनों से बचाया, लेकिन दंगाइयों से अपनी पत्नी को इज्जत नहीं बचा सका। पीड़ित के पति असम राइफल्स में सुबेदार थे।

2 महीने में दर्ज हुई 6 हजार एफआईआर

मणिपुर में 3 मई से 28 जून तक 5,960 एफआईआर दर्ज हुईं। इनमें से 1,771 केस ज़ीरो एफआईआर के रूप में दर्ज हुए। इनमें से एक तिहाई मामले महिला उत्पीड़न से जुड़े हुए थे। NCRB के आंकड़ों के अनुसार, मणिपुर में 2019 में 2,830, 2020 में 2,349 और 2021 में 2,484 एफआईआर ही दर्ज हुईं थीं। वहीं, इस साल मई-जून में ही करीब 6 हजार मामले दर्ज हो गए।

मणिपुर में धीरे-धीरे स्थिति सामान्य हो रही थी। 4 मई का एक वीडियो बुधवार को सामने आया। इसके बाद वहां हिंसा फिर से भड़क उठी है। इस वीडियो ने देश भर में

आक्रोश पैदा कर दिया है। कांग्रेस ने मांग की है कि हिंसा प्रभावित राज्य में राष्ट्रपति शासन लगाया जाना चाहिए। इस घटना से संबंध पांच लोगों को गिरफ्तार किया गया है।

बारिश के बाद उत्तराखंड में आपदा जैसे हालात, भारी तबाही

बिजली की लाइनें टूटने से कई गांव में अंधेरा छा गया

उत्तराखंड में लगातार हो रही बारिश मुसीबत बनती जा रही है। भारी बारिश ने गंगा और यमुना घाटी में जमकर तबाही मचाई है। चिंता की बता है मूसलाधार बारिश की वजह से नदियां खतरे के निशान के करीब पहुंच गई हैं। भारी बारिश की वजह से उत्तरकाशी जिले में मकानों और दुकानों को नुकसान हुआ है।

बरसात की वजह से बिजली लाइनें टूटने से कई गांव में अंधेरा छा गया है। पर्वतीय जिलों में लगातार हो रही बरसात की वजह से भूस्खलन की वजह से कई नेशनल हाईवे और सड़कें भी बंद हो गई हैं। उत्तरकाशी जिले में



हुई भारी बारिश ने गंगा और यमुना घाटी में भारी तबाही मचा दी। बारिश से 50 से अधिक मकान, 15 दुकानों के साथ ही स्कूल हॉस्टल और अस्पताल भी क्षतिग्रस्त हो गए।

हालांकि बाढ़ और भूस्खलन की घटनाओं के बावजूद कोई जनहानि नहीं हुई है। शुक्रवार देर रात उत्तरकाशी जिले के पुरोला, बड़कोट और डुंडा तहसील में भारी बारिश हुई। इससे पुरोला की कमल नदी, छाड़ा खड्ड और रेतड़ी खड्ड के साथ ही डुंडा ब्लॉक में धनमता नदी, निगरी गाड व अन्य कई गाड़गदरे उफान पर आए गए। इस वजह से तीनों तहसीलों के कई गांवों में भारी तबाही हुई।

बारिश की वजह से पूरे जिले में 50 आवासीय भवनों में मलबा घुस गया और कई भवन आंशिक रूप से क्षतिग्रस्त हो गए।

महाराष्ट्र में एक ही परिवार के चार सदस्यों ने आत्महत्या की

सतारा। महाराष्ट्र में सतारा जिले के सनबुर गांव में शुक्रवार को एक ही परिवार के चार सदस्यों ने आत्महत्या कर ली। पुलिस ने यह जानकारी दी। मृतकों में एक वृद्ध दम्पति, उनका बेटा एवं विवाहित पुत्री शामिल है। मृतकों की पहचान आनंद पांडुरंग जाधव (75), उनकी पत्नी सुनंद (65), बेटा संतोष (45), सभी निवासी सनबुर, और उनकी विवाहित बेटी पुष्पलता प्रकाश धस – मंदरकोले की निवासी के रूप में की गई, जो नौद में मृत पाए गए।

आनंद, जो बीमार थे और चिकित्सा उपचार ले रहे थे, को देर रात छुड़ी देने से पहले गुरुवार को कृष्णा अस्पताल ले जाया गया था। इस दुर्भाग्यपूर्ण घटना का पता तब चला जब पुष्पलता के बेटे ने अपने नाना के स्वास्थ्य के बारे में पूछने के लिए फोन किया लेकिन कोई जवाब नहीं मिला। वह अन्य रिश्तेदारों के साथ उनके आवास पर पहुंचा, लेकिन घर के अंदर से कोई जवाब नहीं मिला तो फिर उन्होंने दरवाज़ा तोड़ा और सभी को मृत पाया।

